



ఏది మెళ్ళు పైకిలు తొక్కిన ఆయాసం తగ్గడానికి బీడి వెలిగించాను,  
 గేటవతల గోడపక్కన నిలబడి. బీడిపొగ గుండెలో నుడిగాలి  
 తిరుగుతుంటే ఆలోచించాను. మా కొత్త ఆఫీసరు రమ్మని ఎందుకు  
 కబురంపించాడా! అని. ఇంతలోకి 'అయ్యగారు రమ్మంటున్నారు  
 రావయ్యా' అంటూ లోపలి కాహ్వనించాడు కొండయ్య. అమృత  
 తుల్యమైన ఆభరి దమ్ము లాగేనే దవాలి వెనకాలే వెళ్ళాను.

'శంకరం కాదూ! నీ పేరు?' అన్నాడు మా ఆఫీసరు మురి  
 రిజిష్టరు చూశాడో, లేకపోతే నాలాంటి చిరుగుల గళ్ళకోటు వేసు  
 కన్న వాళ్ళందరికీ అదే పేరుంటుందో తెలియను.

'చిత్తం' అన్నాను స్తంభంచాటునుంచి ఎసుటికొచ్చి చేతులు  
 కట్టుకొని.

‘నేను ఎలుండి సింహాచలం క్యాంప్ వేసుకొంటున్నాను’.

‘చిత్తం’ విశాఖపట్నం కొత్తగా ట్రాన్స్ఫర్ అయిన ప్రతి ఆఫీసరుకి ఇది పరిపాటే.

‘సింహాచలం మహాక్షేత్రం అనీ, స్వామి మహాత్మ్యం చాలా గొప్పదనీ విన్నాను’.

‘చిత్తం’ అన్నాను నా పదహారు సంవత్సరాల సర్వీసులోను కంఠోపారం చేసిన వేదాక్షరద్వయాన్ని మళ్ళీ వల్లీస్తూ.

‘నీ చిత్రానికేంలేవయ్యా దొరగారంటున్న దదికాదు, మన భద్రయ్యగారితో ఆయన కారు ఇక్కడకు రేపు సాయంత్రానికి పంప మని సెప్పి, అక్కడ పూజకి, క్యాంపుకి కావల్సిన ఏర్పాట్లన్నీ సేయించు’ అన్నాడు కొండయ్య తలపాగా సవిరించుకొంటూ.

ఆయన సాంకేతిక భాష అర్థమయినట్లు తలుపుతూ ఆయన కేసి తిరిగి ‘ఆయ్’ అన్నాను మరో పర్యాయపదం ఉపయోగిస్తూ.

‘ఎలుండి తెల్లారేటప్పటికి 6 గంటల కల్లా అక్కడుంటాము’ అన్నాడాఫీసరు.

‘అయ్యగారు, అమ్మగారు, అయ్యగారి అక్కగారు వస్తారు. సరింగా ఆరయ్యేయేళకి కాఫీ, పలారం పట్టుకొని బంగాళాకాడసిద్ధంగా ఉండాలి’ అన్నాడు కొండయ్య మళ్ళా వ్యాఖ్యానంచేస్తూ.

మరో రెండు ‘చిత్తం’ ప్రయోగాలతో బయట బడ్డాను. ఇన్నాళ్ళకు తిట్లుతినకుండా ఆఫీసరు ఎదుర్కొంది బయటపడ్డానన్న విజయగర్వంతో ఒక్క ఊపులో సైకిలెక్కాను. ఎప్పుడూ మోగని సైకిలుబెల్లు టంగుమని మోగింది.

ముందుగా మా ఆఫీసరు, పక్కనే భద్రయ్య వెనకాల  
 కొంచెం ఎడంగా నేను, కొండయ్య మెట్లు ఎక్కుతున్నాము. మా ఆఫీ  
 సరు, ఆయన భార్య అసలే నుకుమారులు. అందులోను స్థూల  
 కాయలు, పైగా ఎండ మా డేస్తుంది. దానాదీనా మేము సగం  
 మెట్లు క్షేటప్పటికి మాతో బయల్దేరినవాళ్ళు ప్రసాదాలు తీసుకొని  
 ఎదుకొస్తున్నారు. కాస్తేపటికి మార్గాయాసంతో అందరూ చతికిల  
 బడ్డారు. కొంచెం దిగువగా చెట్టుచాటున నక్క, నేనూ, కొండయ్య  
 బీడీలు వెలిగించాం. అక్కడ పరిసర ప్రాంతాల్లో గుడ్డలు పరచుకొన్న  
 ముష్టాళ్ళు నేనూ కొండయ్య ఎంత అర్చినా వినకుండా మా ఆఫీసరు  
 కుటుంబంమీద దండయాత్ర చేశారు. ఇంక లాభంలేదని తెగించి  
 చివరకి భద్రయ్యగారు బేడకాసు మార్చి దగ్గరకొచ్చి అందుకో గల్గిన  
 వాళ్ళలో ఓ అరడజను మందికి తలో కానీ ఇచ్చి మిగతా రెండు  
 డబ్బులూ జేబులో పోసుకొని మిగతావాళ్ళని కసిరి పొమ్మన్నాడు.  
 ఇది చూసిన మా ఆఫీసరు 'అబ్బబ్బ నాకు మహా అసహ్యమండీ.  
 ఎక్కడి కెళ్ళివా ఈగల్లా మూగడం, పొమ్మంటే పోరు. ఎంతమందికని  
 వేయడం? దయదల్చి ఒకళ్ళిద్దరికి వేస్తే మిగతావాళ్ళ పీడ వదలించు  
 కోడం మన తరంకాదు. అదిగో చూడండి, ఆ వెధవ, ఇంతమంది  
 ఇండాకణ్ణుంచి నయాన్ని భయాన్ని చెబుతున్నామా! ఇంకా దగ్గరకే  
 డేకుతున్నాడుగాని పోడు. పోరా వెధవా, పో, నువ్వు అర్చి చచ్చినా  
 వెయ్యరు. అసలు మీరు మొదలెట్టుకుండా ఉండవలసింది భద్రయ్య  
 గారూ! నేను ఎందుకు మా నేశాననుకున్నారు' అన్నాడు. భద్రయ్య  
 గారికి చచ్చినంత పనయింది. పుణ్యాని కెడితే పాపం ఎదురయినట్లు.  
 ఈ ఆఫీసరుకోసం తను తగలేసీదాంటో ఈ ముష్టి వెధవలకి పారేసి  
 దెంతలే అన్న ధీమామీద చేసిన ఈ కాస్త ఘన కార్యానికి వచ్చిన  
 ప్రతిఫలంతోటి నీళ్ళు కారిపోయాడు.

'చిత్తం', 'చిత్తం' 'అంతేనండీ' తమరు చెప్పిందే నిజం...

‘పోరా వెధవా ! పో ! నీకు కాదూ చెబుతుంటే. ‘ఊ !’ అని గదమాయించాడు భద్రయ్య.

వాడుమాత్రం కదలేదు. అప్రయత్నంగా భద్రయ్య చెయ్యి జేబులో చిల్లర డబ్బులమీదకి పోయింది. అనుమానంగా మా ఆఫీసరు చూసి ‘ఏమిటి వళ్ళీ తీస్తున్నారా ?’ అన్నాడు.

‘అబ్బేబ్బే’

అసలీ వెధవలకి ముప్పైయ్యడం తప్పండీ !’

‘చిత్తం, చిత్తం’ అన్నాడు తన తప్పకు పశ్చాత్తాప పడుతూ.

‘కిందటి జన్మలో ఏఘోర మహాపాతకాలో చేసి, ఈ జన్మలో ఇలా అనుభవిస్తున్నారు. వీళ్ళనిలా ఏడవనివ్వలసిందే.’

‘ఎందుకండీ ఈ జీవాలూ ? సుఖపడాలి కనకనా ? వీళ్ళనో తుపాకీతో కాల్చేయ్యాలంటాను. వాళ్ళకి సుఖం, మనకి సుఖం’ అన్నాడు భద్రయ్య.

‘అబ్బేబ్బే, అది మళ్ళీ పాపం’ తనలోని దయారసాన్ని చని చూపిస్తూ మా ఆఫీసరు అన్నాడు ... ..

‘వాడి కర్మ పరిపక్వ మయ్యేవరకు వాడి నలా బాధపడ నివ్వ వలసిందే.’

‘చిత్తం’ అన్నాడు భద్రయ్య కొంచెం నిరత్యాహంగా మొత్తంమీద ఆ కుంటివాడు మాత్రం తన జన్మహక్కుకోసం ఏక గ్రీవంగా పోరాడుతున్నాడు.

దీనితోటి భద్రయ్య మొహం, మా ఆఫీసరు మొహం కూడా ఎర్రపడిపోయాయి. ఇక పరిస్థితి శుభంమించి రాగానికి పడుతుందేమో

నని నేనూ, కొండయ్య గబగబ వెళ్ళి ఆ దేకే కుంటూణి చెరో జెబ్బా పట్టుకుని వాడి గుడ్డదగ్గరికి మోసుకెళ్ళి పారేశాము.

ఇదంతా చూసిన తర్వాత కల్గిన చైతన్యంచేతకాబోసు, మా ఆఫీసరు నిజం చెప్పవలసివస్తే, భద్రయ్యగారూ! ఈ కొండలెక్కడం, తీర్థాల కెక్కడం, పాటక జనానికగాని మనక్కారు. ఈ దేవుడు మనెంతో లేడూ? ఈ ముష్టి వెధవల మధ్యనించి, అడ్డమైనవాళ్ళనీ రాసుకుని పూసుకుని, కాళ్ళు పచ్చిపుళ్ళయ్యేలాగ ప్రయాసపడి యీ కొండలూ, గోపురాలూ ఎక్కడంకంటే, నన్నడిగితే నిశ్చలంగా యింతో వి దేవుడిది కావలిస్తే ఆ విగ్రహం పెట్టుకుని పూజించడం వుత్తమం అంటాను' అన్నాడు.

అసలే యీ మధ్య వ్యాసారంలో దెబ్బతిన్న భద్రయ్యగా రిది విని పోనీ యీ రకం ఖర్చులు తగినా తగ్గడమే అనే వుద్దేశ్యంతో లాగుంది, కాస్త తేటపడ్డ మొహంతోటి 'అబ్బే అంతేనండి' అన్నాడు.

ఇరవైమంది స్కూలుకుర్రాళ్ళకి తన ఆధిపత్యంతో కొండె క్కుతూ మా కంటే పదిమెట్లు పైని చతికిలపడ్డ ఓ బట్టతల మేష్టారు యిదంతా విని మా ఆఫీసరు కేసి, భద్రయ్య కేసి తీక్షణంగా ఒక్క చూపుచూసి, వీరో గొణుక్కుని లేచాడు. పిలలందరూ ఒక్కసారి సంహృది అప్పన్న చెవులు దిమ్మెత్తేలాగ 'గోవిందా! గోవింద' అంటూ మళ్ళీ మెల్లెక్కడం మొరలెట్టారు.

మొత్తంమీద కొండెక్కాము. మా ఆఫీసరు దంపతులు కొండ ధారలో న్నానాలు చేస్తున్నారు. మెట్లదగ్గర నేను చతికిలబడ్డాను.

'అదిగోరోయ్ ... ..' పెక్కి చూశాను. మెళ్ళో కెమేరా తగి లించుకున్న కుర్రాడు, మెళ్ళో ప్లాస్క్ తగిలించుకున్న కుర్రాడితో అంటున్నాడు.

'ఎవడో సకుటుంబం గా కూసం విడుస్తున్నాడు. అలా దగ్గిరగా వెళ్ళకు. కడిగేసుకున్న ఆ పాపం తుంపరు మీద పడతాయ్.'

‘అ... .. బ్రావకంలో ముంచినా పోని పాపాలు నీళ్ళతో కడిగేసుకుంటే పోతాయా?’ అన్నాడు ప్లాస్క్ మనిషి.

వాలకం అంతా చూసే కాలేజీ స్టూడెంట్సులా కనబడ్డారు. కిక్కురు మనకుండా ఉరుకున్నాను. కానీ ఇంతలోనే ఆలోచనా అందులో అనుమానం కలిగేయి. ఈ పాపనాశన ధారలో అంత మహత్తుదా? అయితే మహాఘోర పాతకాలు చేసి అందులో ఓసారి స్నానంచేసి తుడిచేసుకుంటే చాలు పోతాయన్నమాట...?

సహస్రనామాలు చదివించడానికి కావల్సిన ఏర్పాట్లన్నీ చేయించి భద్రయ్యగారు ముందర దారితీశాడు. ఆయన వెనకాలే అందరూ గర్భగుడిలోకి బయల్దేరారు. వెనకాల పళ్ళు, కుంకం పట్టు కుని కొండయ్య వెళ్ళాడు. ఆరేసిన తడిబట్టల కాపలాకి నేను మండపంలో ఉండిపోయాను. మండపంచివర ఇందాకటి బట్టతలాయన, హిస్టరీ మాస్టారు లాగుంది గోవురం, మండపం, స్తంభాలు కుర్రాళ్ళకి చూపెడుతు. పురాతన శిల్పకళా నైపుణ్యాన్ని గురించీ తడతర చరిత్రాత్మక, పౌరాణిక విషయాలు ఏకరవు పెడుతున్నాడు. కుర్రాళ్ళు మాత్రం కూడా తెచ్చుకున్న ఫలహారం పొట్లాల ఘుమఘుమలు మధ్యమధ్య వాసన చూసుకొంటూ, తుమ్మెండ, దాగుడుమూతలు, పేకాట విషయాలు గుసగుసలాడు తున్నారు. కాస్సేపటికి ఉపన్యాసం చాలించి కాళ్ళు చేతులు విరక్కొట్టుకోకుండా జాగ్రత్తగా ఆడుకోమని ఆదేశించి ఒదిలేశాడు. ఒక్కసారి కుర్రాళ్ళందరూ, మనస్సులో ‘హిస్టరీ మాస్టారుకి జై’ అనుకొని గుంపులు గుంపులుగా పరుగెత్తారు.

మోళీవాడు సంచీలోంచి తీసినట్టు నెమ్మదిగా మేష్టారు లాల్పి జేబులోంచి ఓ నారింజపడు, రెండరిటిపళ్ళూ బయటికి తీశాడు. నా వెనకాల ఓ ముసలాయన అప్పుడే ప్రసాదం చేత్తో పట్టుకొని గర్భగుడిలోంచి బయటపడి మండపం మీద కొచ్చాడేమో చల్లగాలి తగిలే

ఉప్పటికి 'ఆ హా హా పరమేశ్వరా! పాహిమాం, పాహిమాం' అంటూ చతికిల బడ్డాడు.

వృ:- ఏం బాబూ తీరిగ్గా కూర్చున్నారూ? దర్శనం జెసు కొన్నారా?

నేను:- మా దీవూరే... కొత్తమీ లేదండి.

వృ:- భగవద్దర్శనానికి కొత్తమిటి, పాతమిటి? ఓసారి దర్శనం చేసుకొని తీర్థం పుచ్చుకురా! నాయనా! ఇవ్వాళ శనివారం, ఏకాదశి.

నేను :- అలాగేనండి మా ఆఫీసరుగారు లోపలికెళ్ళారు, పూజ చేయించడానికి. ఆయన రాగానే... ..

మేస్తరు:- (నాకేసి చటుక్కున తిరిగి) మీ ఆఫీసరంటే మెట్ల దగ్గర చతికిలబడ్డ ఆ లావుపాటాయినేనా?

నేను:- అవునండి.

మే:- అదేమిటయ్యా! కొండెక్కే వాళ్ళందరూ పాటకజనం, ముష్టి వెధవలూ అంటాడూ, అలాంటప్పుడు తనే మొహంపెట్టుకొని వచ్చాడు?

నేను :- అబ్బేబ్బే, ముష్టాళ్ళందరూ వచ్చి మీద పడుతుంటే వాళ్ళమీద విసుక్కుంటూ తిట్టారండి.

వృ:- పాపం వాళ్ళని తిట్టడం ఎందుకయ్యా, చేతనయితే ధర్మం చెయ్యాలి, లేకపోతే తన దార్మి తను పోవాలికాని.

మే :- అసలు ముష్టి వెధవ కానివా డెవడండి. ఆ ఆఫీసరు మాత్రం ముష్టి వెధవకాడూ? కావలసిన తట్ట బుట్టా తోటి వుట్టు కొచ్చాడా? ధూమిమీద పడ్డాక చచ్చేవరకూ ప్రతివాడూ ఏదో రక

మైన ముష్టి ఎత్తవలసిందే. గతిలేక కొందరు, నయాన్ని కొందరూ, భయాన్ని కొందరూ.

వృ :- బాగా చెప్పావు నాయనా ... ప్రాణభిక్ష దేవుడు, క్షీర భిక్ష తల్లి, విద్యాభిక్ష తండ్రి, బ్రతుకు తెరువు ప్రజలు. అంత్యక్రియలు బంధు మిత్రాదులు చేయవలసిందే గదా ! ఇదంతా ముష్టికాదూ ? ఈ ముష్టి ధర్మం పేరుతో ప్రతి వ్యక్తి చేయవలసిందే, పొంద వలసిందే.

మే :- మీ వేదాంతమంతా ధర్మం నాలుగుపాదాలా నడిచే రామరాజ్యం రోజులో నమ్మేవారేమో కాని, ఈ రోజులో భూమిపై పడ్డాక పళ్ళు రాగానే తల్లిని కరవడం, మాటలు రాగానే అందర్నీ తిట్టడం, పెళ్ళాం రాగానే తల్లి నవమానించడం, సంపాదన మానేయగానే తండ్రిని ధిక్కరించడం, తను ధనవంతుడైతే చుట్టూ ఉన్న ప్రజల్ని జంతువుల్లా చూడడం ... .. ఇదీ ఈనాటి ప్రత్యక్ష వేదాంతం.

వృ :- అజ్ఞానం నాయనా ... అందరూ ఓలాగే ఉంటారా ?

మే :- పెద్ద చదువు చదివి, పెద్దద్యోగం చేస్తున్న వీళ్ళాఫీసరే అజ్ఞాని అయితే మీ వేదాంతం గ్రహించ గల్గిన మహాజ్ఞానులెంత మందండీ మన దేశంలో ?

మొదట్నుంచీ మేష్టారు ప్రవర్తన మాత్రం నాకు వింతగా తోచింది. మాట్లాడుతున్నప్పుడు ఆయన మొహంలో ఆవేదనకాని, కోపంకాని, ఉద్రేకంకాని లేవు. ప్రశాంతంగా ఆయన నారింజపండు ఒలుచుకొని తీరుబడిగా ఒక్కొక్క తొన గింజలు తీసేసుకొని తింటూ మేము వింటున్నామో లేదో కూడా అక్కరేకుండా మొహమేనా మా వైపు తిప్పకుండా మాట్లాడుతున్నాడు. నా వెనకాల కూర్చున్న వృద్ధుడికి మాత్రం వేదాంతగోష్ఠి కలవాటు పడ్డాడేమో మేష్టారు

ధోరణి పిడివాదంగా తోచినట్లుంది. దాంతోటి మాట తప్పించి నాతో సంభాషణ కుపక్రమించాడు.

వృ :- నీకు సంతానం ఎంతమంది నాయనా ?

“ఏడుగురండి” అన్నాను. నేరస్తుడిలాగ తల దించుకొని.

వృ :- బాగుంది నాయనా ! అదృష్టవంతుడిని.

మే :- అదృష్టం కాకపోవడ మేమిటి !

నేను మాట్లాడలేదు. వృద్ధుడు మాత్రం కొంచెం మొహం చిట్లించు కొన్నాడు.

వృ :- మీ ఆఫీసరుగారి కెంత మంది నాయనా ?

నేను :- లేరండి.

మే :- ఎందు కుంటారు ? మహారాజులు సంతానంకోసం యజ్ఞాలు చేయటం, కుచేలుడిలాంటి గర్భదరిద్రుడికి గంపెడు పిల్లలుండటం మనకి పురాణయుగంనుంచీ వస్తున్న సంప్రదాయమే.

వృ :- ఎంత ధనం వుంటే ఏం లాభం బాబూ, సంతానభాగ్యం లేకపోయాక ?

మే :- అలా అనుకొనే మన దురదృష్టాన్ని సమర్థించుకోడం.

వృ :- అ దేమిటి నాయనా, సంతానం లేనివాడికి ముక్తకైక డిది—నరకంతప్ప.

మే :- సంతానం లేకపోతే అప్పుడూ నరకం. ఈ దరిద్రంలో సంతానంతో యిప్పుడు నరకం. అందుకే ప్రభుత్వంకూడా అధిక సంతాన నిరోధన మార్గాల్ని ప్రోత్సహిస్తోంది.

వృ :- హు... ఈ ప్రభుత్వాలు, రాజకీయాలు మానవ కల్పితాలు బాబూ ! సంతానయోగం విధాత విరచితం.

మే :- ప్రత్యక్షంగా ఆపరేషన్లు చేసి పారేస్తుంటే మీ రింకా ఏమిటో దేముడూ, దెయ్యం అంటారు.

వృ :- తప్పు నాయనా ! ఒక్కవిషయం చెప్పు. మన తల్లిదండ్రులే ఆ పాపమార్గాలవలంబిస్తే అసలు మన మందరం వుడుదుమా?

మే :- వుట్టకబోతే నుఖపడదుము ఈ భూమిమీదపడిన మొదలు చచ్చేవరకు యాతనే కదుబండి. ఇంతకు మన తల్లిదండ్రులు కనీముందర మనల్ని అడిగి కన్నారండి? అలా అడిగితే మనం కనమందుం గనకనా?

వృ :- మహాపాపం బాబూ, అలాంటి పనుల కొడిగట్టితే శిశు హత్య చేసినంత పాపం.

మే :- తినడానికి కడుపునిండా తిండి, కట్టుకోవడానికి బట్టలు, చదువుసంధ్యలు, నుఖం యివ్వలేనివాళ్ళం సంతానాన్ని కని కత్తుల బోనుల్లాంటి యీ లోకంలో పారేయడమంత పాపంకాదు, అసలు కనకపోవడం.

వృ :- నారు పోసినవాడే నీరు పోస్తాడు.

మే :- నీరు పోయలేనివాడు నారు పొయ్యకూడదు.

వృ :- నారూ నీరూ పోసేది మన మేనని మనం భ్రమ వడతాం బాబూ !

మే :- వేదాంతంలో మీ కింత నమ్మక ముండడం చాలా అద్భుతం. కానీ, వాస్తవికజగత్తుమాట నేను మాట్లాడుతున్నాను. పురాణయుగంలో గుప్పె డట్టుకులు శ్రీకృష్ణమూర్తి కిచ్చి అష్టయిశ్వ

ర్యాలు సంపాదించాడు కుచేలుడు. రెండునెలల కీతం లంచమిస్తానన్నా వుద్యోగమిచ్చే నాధుడు లే డీ రోజులో.

వృ :- వెరివాడా! ఆ కుచేలుడుమాత్రం ఎన్నాళ్ళు దరిద్రం అనుభవించలేదూ? దేని కేనా ఆ ఘడియ రావాలి.

మే :- ఆ ఘడియ లొచ్చిలోగా తరాలు, యుగాలు గడుస్తున్నాయి. కడుపుకోసం సైన్యంలో చేరి యుద్ధంలో వేలకువేలుగా చచ్చే దౌర్భాగ్యుల్ని ఏ దేవుడు రక్షించాడు? కరువుకాటకాలో తోటి మానవులు కళ్ళప్పగించి చూస్తుంటే ఆకలితో గిజగిజ తన్నుకొని చచ్చే దరిద్రులు దేవుడు కళ్ళకి కనబడలేదూ? పోషించే దిక్కులేకా తన వాళ్ళని తన చేతులతో చంపుకొని, తను చచ్చిన అభాగ్యుల్ని ఎ. దుకు చూడడా దేవుడూ? వాళ్ళ కసూ ఘడియ రాలేదేం?

వృ :- వుట్టుట గిట్టుటకొంకే అన్నారు. ఎంతటి వాళ్ళకేనా చావు తప్పదు అనాడు చావు రాసిపెట్టుంటే ఏదోవిధంగా చావక తప్పదు వాళ్ళకర్మ అనాటితో పరిపక్వ మైందన్నమాట. ఇంతకీ చచ్చిన వాళ్ళంతా అదృష్టవంతులు నాయనా! బాధలన్నీ బ్రతికున్నవాళ్ళకే.

మే :- అవునాండీ? బతుకున్నవాళ్ళకే బాధలు, చచ్చినవాళ్ళు అదృష్టవంతులూ అవుతే అసలు వుట్టకుండా ఉండడం మంచిదికామా?

వృ :- ఇదంతా దైవస్పృష్టి బాబూ. ఈశ్వరాజ్ఞ లేంది చీమైనా కుట్టదంటారు. చేసేవాడూ, చేయించేవాడూ ఆ పరమేశ్వరుడే. మనం కేవలం నిమిత్తమాత్రులం.

మే :- చేసేవాడూ చేయించేవాడూ దేవుడైతే ఇక మానవుడు చేసిన నేర మేముదీ? అయితే తోలుబొమ్మలాగా మనల్నాడిస్తున్నాడన్నమాట పోనీ ఇదంతా ఈశ్వరస్పృష్టి అయినప్పుడు అన్యాయం, దుర్మార్గం, అసూయ, రోగాలు, కరువులు లేని ప్రపంచాన్ని సృష్టించలేదూ?

వృ:- మొదట ఈ ప్రపంచాన్నలాగే సృష్టించాడు. రానురాను మానవుడు తన మనశ్చాపల్యంచేత, అహంభావంచేత యీ స్థితికి తీసుకొచ్చాడు.

మే:- పోనీ దేముడు పురాణయుగంలో లాగ దుర్మార్గుల్ని స్వార్థపరుల్ని యిక్కడి కిక్కడే శిక్షించి, సన్మార్గులికి, కష్టజీవులకి ఆనందం యివ్వకూడమా? అలాంటి ప్రత్యక్ష నిదర్శనాలుంటే ప్రపంచం క్షణంలో బాగుపడదూ.

దీనితోటి ముసలాయన మొహం చిట్టించుకొని 'బాగానేవుంది నాయనా!' అంటూ తన చేతిలో ఉన్న కొబ్బరికాయచెక్క నేల కేసి బద్దలుకొడుతున్నాడు. ఇంతలోకే భద్రయ్యగా రక్కడికి వచ్చి అయిదు రూపాయల నోటు నాచేతికందిస్తూ 'స్వామివారికి భోగం చేయించి ప్రసాదం 12 గంటలకి ఇస్తానన్నాడు ఆపూజారి. మీరెళ్ళి 4 రూపాయలిచ్చి ఆప్రసాదం తీసుకోండి' అన్నాడు.

'అయితే దొరగారు బయట కొచ్చేస్తున్నారా?' అన్నాను.

'ఇంక పదినిమిషాలలో వచ్చేస్తారు. అవునుకాని ఆ సంతాన స్తంభం రేతుంతండి?'

'మూడు రూపాయలు' అన్నాను.

'సరే, అయితే అక్కడ ఏర్పాటు చేయిస్తాను. మీరు బట్టలు పోగుచేసుకొని అందర్నీ అక్కడికి తీసికొని గండి' అన్నాడు.

ఆయన వెళ్ళిపోగానే మేష్టారు ఓసారి వెనక్కి తిరిగి...

'మీ ఆఫీసరుగారికి ఈ మహానుభావుడు ధర్మకర్తన్న మాట... హు... నెలకి మీ ఆఫీసరుపాటి సంపాదిస్తున్న వాళ్ళు ఎంతమందన్నారు? ఇది చాలక తన అధికారం పురస్కరించుకొని ముప్పైతడం. దిక్కులేని కుంటి, గుడ్డి ముప్పైతులే గంట పాఠాలు

చదివాడు మహానుభావుడు. మళ్ళీ కావల్సినంత దైవభక్తి, బోలెడు వేదాంతం.

వృ :- అదో ఆత్మవంచన, అజ్ఞానం...

మే :- అసలు రహస్య మేమిటంటే ధనంలో వున్న నమ్మకం దైవమీద లేదు. 'ధనమూల మిదంజగత్' అని హృదయం శంఖారావం చేస్తూ వుంటే నోటితో మాత్రం 'జగమంతా రామమయం' అని పాడుతుంది ఈ ప్రపంచం. ముందర రూపాయణా పైసలు లెక్కచూసుకొని, తర్వాత ముక్తిమార్గ మాలోచిస్తుంది. కలిగివున్నవాళ్ళ మాటే చెప్పండి తీరుబడయినప్పుడల్లా ఓసారి తిరపతి వెళ్ళి రమ్మంటే వెడతారా? ఖర్చుకుతగ్గ ఫలితం లేదే ఎందుకు వెడతారు? అదే మొక్కు తీర్చడానికి, అమ్మాయి కడుపున కాయ కాసిందనో, అబ్బాయికి తైఫాయిడ్ జ్వరం గండం గడిచిందనో వెడతారు.

ముసలాయన మాత్రం అంతవరకు విన్నట్టేవిని ఏవంతుకున్నాడో ఏమో 'మీరు నా స్తికులా?' అన్నాడు.

మే :- ఇవ్వాళ ఇక్కడ కొచ్చాను. అందరితోబాటు నేనూ స్వామికి దణ్ణంబెట్టి ప్రసాదం తీసికొని మరీ వెడతాను. దాని వలన నాకు లాభం కలుగుతుందన్న నమ్మకం లేనప్పటికీ నష్టంలేదని చూస్తూ ఉంటాను.

వృ :- నమ్మకం లేకపోతే లాభం ఎలా వుంటుంది.

మే :- నమ్మకం అందరికీ ఉందని మీ రనుకుంటున్నారు. నమ్మకపోతే పాపం అని భయం. రెండవది కాస్తో కూస్తో లాభం ఉండకపోతుందా! అన్న సందేహం, ఎందుకేనా మంచిదని కొందరూ అందరితోబాటే మనం అని మరికొందరూ.

వృ : అయితే దేవుడిమీదా నమ్మకం లేకపోతే ఈ ప్రార్థనా, ఈ దణ్ణాలు ఎందుకు?

మే :- దేముడుమీద నమ్మకం అనేది మనిషికి ప్రపంచానికి మధ్య ఒక తెర. ఆ తెరలోంచే ప్రపంచాన్ని చూస్తాడు. అందుచేతనే ఈ ప్రపంచాన్ని సహిస్తాడు, క్షమిస్తాడు. ఈ తెర లేకపోయినట్లయితే ప్రపంచంయొక్క భయంకర నగ్న స్వరూపాన్ని చూసి సహించలేడు, క్షమించడు, పైగా పగ సాధిస్తాడు.

వృ :- పగ ఎవరిమీద నాయనా ! సాధించడం ?

మే :- కష్టపడి పనిచేసినా కడుపునిండా అన్నంపెట్టలేని సంఘంమీద కళ్ళముందర అన్యాయంగా ప్రజల్ని దోచుకుంటున్న ధనదాసులమీద ప్రజల ఆజ్ఞానాన్ని పెట్టుబడిగానూ, ద్రోహాన్ని పని ముట్టుగానూ పెట్టుకొని స్వలాభంకోసం రాజకీయాలతో వ్యాపారం చేసే యీ నాయకులమీద. దేవుడంటూ ఒక డున్నాడని నమ్మకం కొద్దీ పూరుకుంటున్నారూకాని లేకపోతే వీళ్ళందర్నీ చావకొట్టి చెవులు మూసేద్దురు.

వృ :- పూర్వజన్మ కర్మానుసారంగా వచ్చిన యీ జీవితాల్లో యిలాంటి దౌర్జన్యం చేస్తే మళ్ళీ జన్మలో యింతకంటే కనిష్టంగా బతకవలసి వస్తుంది.

మే :- క్రిందటి జన్మలో ఎలాగుంటామో తెనుసుకనకనా; వచ్చిజన్మలో ఎలాగుంటామోనని భయపడ్డానికి.

వృ :- అలా అని చెప్పి పాపాని కొడిగడతామా ?

మే :- ఇందులో పాపమేమీలేదు. అన్యాయాన్ని ఖండిస్తూ చేసిన యుద్ధాల్ని మన పురాణాలే సమర్థించాయి. మహాభారతయుద్ధం రామ-రావణయుద్ధం చూడండి.

వృ :- అవన్నీ భగవంతుడు న్యాయాన్యాయాలు పరిశీలించి దగ్గరుండి చేయించిన యుద్ధాలు.

మే :- గత రెండు వేల సంవత్సరాలలోనూ ప్రపంచ చరిత్ర పరిశీలిస్తే అనేక యుద్ధాలు జరిగేయి. అందులో ఎక్కడా దేముడు జూడలేదు. పోనీ యుద్ధాలు తప్పాయా? ఎలా తప్పుతాయి? రావణాసురుడు పుట్టటంతో తే రామ-రావణ యుద్ధానికి పునాది లేచింది. అలాగే హిట్లర్, ముస్సోలినీలు పుట్టకపోతే రెండో ప్రపంచ యుద్ధం వుండకపోను. దీన్ని బట్టి మాస్తే దేవుడే యుద్ధ ప్రేరేపకుల్ని పుట్టించి యుద్ధం తప్పనిసరి చేస్తున్నాడు. కాని పురాణ యుగంలో లాగ ఏదో ఓ పక్షాన్నిండి తను చెయ్యి జేసుకోటంలేదు. మధ్య ప్రజలు నలిగిపోతున్నారు. పోనీ పర్యవసానాన్ని బట్టి భగవదేచ్చ ఎలావుందో చూద్దామని చరిత్ర తిరగేస్తే యుద్ధంలో గెల్చిన దుర్మార్గులూ వున్నారు. ఓడిపోయి బలైపోయిన సన్మార్గులూ వున్నారు. జయాపజయములు దైవాధీనము లంటారుగదా! మరి భగవంతు డేం చేస్తున్నట్టు?

వృ :- అంచేత దేముడు లేడంటారా?

మే :- ఉన్నాకాని పైనించి చూస్తుంటాడు కాని, కలగజేసుకోడని చరిత్ర రుజువు చేసింది. అందుచేత న్యాయాన్ని ధర్మాన్ని నిలబెట్టవలసివచ్చినప్పుడు దౌర్జన్యమైనా తప్పదు, కుతంత్రమైనా తప్పదు. మానవు డాఖరువరకూ పోరాడి వాటిని సాధించవల్సిందే.

వృ :- ఐతే అన్యాయంతో న్యాయాన్ని సాధిస్తారుటండీ?

మే :- అయ్యా! న్యాయం యొక్క స్వరూపమే మారింది. కళ్ళకి కనబడుతున్న సత్యాల్నే ఆధారంగా చేసుకొని మానవుడు తయారు చేసిన న్యాయచట్టం ఇప్పుడు అమలులో ఉంది. వెనకటి రోజుల్లో బ్రహ్మభేద్యమైన రహస్యాలు మానవుడు తెల్సుకోలేనప్పుడు న్యాయాన్ని నిలబెట్టడానికి దేముడు ప్రత్యక్షమయ్యేవాడు. లేకపోతే సారంగధరుడు ఎళ్ళీ బతికి బట్టకట్టడం, చిత్రాంగి శిక్ష పొందడం రాజరాజు నరేంద్రుడి ప్రతిభా? సర్కారు సొమ్ము ఆరులక్షలు తన సొంత సొమ్ములా ఖర్చుపెట్టిన రామదాసు చెరసాలలోంచి బయటపడ్డా

డంతు ఆ రాముడు కలుగజేసుకున్నాడు కాబట్టి. అదే ఈ రోజులో  
అవుతే సారంగధరుడికి మరణశిక్షా తప్పదు. రామదాసుకు యావజ్జన్మ  
కారాగారమూ తప్పదు. వంటరిగా మాసి సాగదీసి నన్నో లెంపకాయ  
ఎవడో కొట్టాడంటే ఏ దేవుడూ పచ్చి సాక్ష్యం ఇవ్వడు. నాకు  
న్యాయం కావలసివస్తే నలుగురు దొంగసాక్షుల్ని పెట్టి కోర్టులో  
రుజువుచేసుకోవల్సిందే. ఏమంటారు?

వృ:- ఏమంటాను బాబూ. ఆ జగన్నాటక సూత్రధారి చిద్విలా  
సము అవగాహన చేసుకోడానికి మానవ మాత్రులం మనకి తరమా?

మే:- మానవమాత్రులం కనకనే ఈబాధ. దేవతలమైనా,  
రాక్షసులమైనా ఈబాధలేదు.

వృ:- బాగుంది బాబూ... ..

ముసలాయన దీంతోటి 'పచ్చి వెలక్కాయ గొంతుకు' మొహం  
పెట్టాడు. నుదుటిమీద వీధూదికట్లు ఓసారి ముడుచుకున్నాయి.  
మేస్తారు మొహంలో మాత్రం మామూలుగానే వినిధమైన భావ  
ఆవేశాల ప్రకటనలేదు. దూరంగా అడుగుంటున్న కుర్రాళ్ళకేసి చూస్తు  
న్నాడు. మా ఆఫీసరు దంపతులుకాని గర్భగుడిలోంచి బయటకు  
వస్తున్నారేమోనని తొంగి చూశాను. ఇంకాలేదు.

మే:- (ముసలాయన కేసి తిరిగి) మీరేం జేస్తున్నారు?

వృ:- పితౄర్జితం అయిదెరాల మాగాణీ వుంది, ఇన్నాళ్ళు  
స్వంత వ్యవసాయమే నడిపించుకుంటూ వచ్చాను. ఇకనాకు కొడు  
కయినా కూతురయినా ఉన్నదల్లా ఒక్కగా నొక్క కూతురు. ఏదోకాస్త  
కలిగున్న అయ్యచేతిలో పెట్టేశాను. వాళ్ళకే ఇద్దరు పిల్లలు బయ  
ల్దేరారు. ఆ పరమేశ్వరుడి దయవల్ల ఏచీకూ చింతా లేకుండా రోజు  
లెళ్ళిపోతున్నాయి.

మే:- అదృష్టవంతులు. మరి వేదాంతం మీకు పట్టుపడకపోతే నాకు పట్టు బడుతుందా ?

వృ:- మీకేం లోటు బాబూ ?

మే:- నాకున్న లోటుల్లా అదృష్టం. ఇక సంతాన భాగ్య మన్నారా, పోయినవాళ్ళు పోగా, మిగిలినవాళ్ళు తొమ్మండుగురండి. అయిదుగురు మగపిల్లలు, నలుగురు ఆడపిల్లలు. పెద్దవాడు ఎలిమెంటరీ స్కూలు మేస్టరు. వాడికి నలుగురు పిల్లలు. రెండు సంవత్సరాలయింది భార్యపోయి, పునర్వివాహం చేసుకోలేదు. రెండోవాడు మీరిందాకా అన్నారే 'నాస్తికుడువా' అని. అదుగో ఆ నాస్తికుడు వాడు. పెళ్ళి కూడా చేసుకోలేదు. ముప్పై ఏళ్ళొచ్చాయి. కలెక్టరాఫీసులో గుమాస్తా. ఏ నాస్తికుడైతేనేం ... .. వాడివల్లే కాస్త కొంప నిలబడుతోంది. కానీ వృధా చెయ్యకుండా అంతా ఈ సంసారానికే ఖర్చు పెడతాడు. మూడోవాడు ఎంతో నెమ్మదస్తుడు. నాలు గేళ్ళబట్టి కంపెనీలో పని చేస్తున్నాడు. ఇప్పుడో వంద రూపాయ లిస్తున్నారు. అంతా సంవత్సరమైంది. పెళ్ళి కూడా చేశాను. మరి ఇది మా అదృష్టమో వాడి భార్య అదృష్టమో తెలియదు. అంతా రెండు నెలలయ్యింది. వాడికి క్షయ దగ్గని నిర్ధారణ చేశారు. వాడి భార్యకి కడుపు. వుట్టింటికి వెళ్ళింది. మొన్ననే పదిరోజులయింది తల్లిని సాయమిచ్చి వాడిని మరనవల్లి పంపించాను. నాలుగోవాడు రెండు సంవత్సరాలు ఉద్యోగంకోసం ప్రయత్నించి, విసిగి విలికరీలో చేరాడు. అయిదోవాడు ఈ ఏడు మెట్రీక్యులేషన్ పరీక్ష కెడతాడు. ఆడపిల్లలో ముగ్గురికి పెళ్ళిళ్ళు చేశాను. ముగ్గుర్నీ రెండో పెళ్ళి వాళ్ళకే ఇచ్చాను. రెండో దానికే అన్యాయం జరిగిపోయింది. పెళ్ళయిన రెండు సంవత్సరాలకే భర్త పోయాడు. ఇక అఖరుపిల్ల రెండవవాడి పట్టుదలమీద చదువుతూంది. ఈ యేడు స్కూలు ఫైన

లోకి వస్తుంది. వచ్చియేడు దాన్ని నర్సు త్రొనింగుకి పంపుతానని  
వాడి పట్టు... అయ్యా ఇది నా కుటుంబ పరిస్థితి.

అంతా చెప్పి మేస్తారు ఓ నవ్వు నవ్వాడు. ఆయన జీవితం  
నా కళ్ళకి కట్టినట్లయింది. ఆ నవ్వు వెనకాలవున్న ఆవేదన, సహనం,  
మొండి ధైర్యం, ప్రపంచానుభవం తలచుకొంటే ఒళ్ళు కంపించింది.  
అంతవరకూ వింతగా ఆయన మొహంకేసి చూసేవాణి సూటిగా  
ఇప్పుడు చూడలేక పోయాను. ముసలాయన కూడా తల దించుకొని  
మాట్లాడలేక తడబడి చేతుల్లో కుంకంపొట్లం ఆడిస్తున్నాడు.

మే :- వేదోక్తమైన ఆశ్రమ ధర్మానుసారంగా గృహస్థాశ్ర  
మాన్ని స్వీకరించిన నా నేరానికి నేనే కాకుండా నా భార్య,  
సంతానం కూడా శిక్ష అనుభవిస్తున్నారు. ఆ దారిద్ర్యాన్నుంచి బయట  
పడ్డానికి మానవ సాధ్యమైన ప్రయత్నాలన్నీ చేశాను. తత్ఫలితంగా  
న్యాయంలోనూ, దైవంలోనూ నమ్మకం తగ్గింది. నే గ్రహించిందల్లా  
మానవుడు మనసా భయస్తుడు, వాచా భగవద్భక్తుడు, కర్మణా  
నాస్తికుడు. మానవుడికి అతీతమైం దేదీలేదు తల్చుకుంటే ఈ  
లోకాన్ని స్వర్గతుల్యంగా చెయ్యొచ్చు. దానికి అంతులేని స్వార్థాన్ని  
కొంతవరకూ అరికట్టుకోవాలి. అది చెయ్యలేక పురాణ గ్రంథాల్లోని  
దేవుణ్ణి పెకితీసి ఆకారం ఇచ్చి బొమ్మ చెక్కి రంగులేసి దాంతోటి  
కష్టజీవులమీద మత్తుమందు జల్లు తున్నాడు. 'కర్మ' పేరుచెప్పి  
అన్యాయాన్ని న్యాయంగా సమర్థిస్తున్నాడు.

కొండయ్య కేకవిని బట్టలమూట తీసికొని బయల్దేరాను.  
'సంసారం సాగరం దుఃఖం...' ముసలాయన గొంతుకు దూరంగా  
వినపడుతోంది. ఒక్క పరుగులో మా ఆఫీసరు కుటుంబాన్ని కలుసు  
కున్నాను. సంతాన స్తంభం దగ్గరకి తీసుకొని వెడుతున్నాను.  
భద్రయ్యగా రెదురొచ్చాడు. అక్కడే మ్మండపంమీద ఓ చిన్న  
వినాయకుడి విగ్రహం వుంది. అక్కడ అర్చకుడు పళ్ళెం అడ్డం

పెట్టుటప్పటికి ఆఫీసర్ గారు జేబు తడుముకున్నారు. ఇంతలో భద్రయ్య యిందాక బేడకాసు మార్చి ముష్టి వాళ్ళకి పడేయగా మిగిలిన రెండు కానులు ఆఫీసర్ చేతులో బెట్టాడు తను వెయ్యకపోయినా యీ దేముడు ఏమీ అనుకోడనే ధీమామీద ఆ రెండు కానులు అక్క గారిచేత, భార్యచేత వేయించాడు. ప్రసాదం బాపతు ఓ కొబ్బరి చెక్క తీసికోమని నా కిచ్చాడు.

సంతాన సంభానికి కొంచెం దూరంగా మంటపంమీద అందరూ చక్కిలబడ్డారు. 'సంతానం కల్గుతే ఏ పేరెడతానని మొక్కుకోడం' అనే సమస్యొచ్చిపడింది. కొండయ్య సింహాచలం దేముడి పేరుకే ఓతుశాడు. కొండయ్యకైతే యిబ్బందిలేదు. మగపిల్లాడు వుడితే 'అప్పన్న' అని, ఆడపిల్లవుడితే 'అప్పలమ్మ' అని నిస్సంశయంగా పేరెడతాడు. కాని లేక లేక వుట్టబోయే మా ఆఫీసరు సంతానానికి అలాంటి పేరు పెట్టడమంటే ఆయన మనస్సు చివుక్కుమనదూ ?

'ముదర మొక్కుకోండమ్మా! తరవాత చూసుకొందాం' అన్నాడు కొండయ్య ప్రాణం విసిగి. చివరికి భద్రయ్యగారి సలహా మీద మొగపిల్ల వాడు వుడితే 'అప్పలనరసింహారావు', ఆడపిల్ల వుడితే 'సింహాద్రమ్మ' అని పే రెడతామని మొక్కుకోడానికి ఒప్పుకొన్నారు.

మా ఆఫీసర్ గారూ భార్య సంతాన స్తంభండగ్గరికి వెళ్ళేరు. కుంకం పెట్టుకున్నారు. నమస్కారం చేశారు. స్తంభానికి కట్టిన ఎర్ర గుడ్డ తీసేశారు. స్తంభాన్ని రెండుచేతుల్లోటి ఆలింగనం చేసుకొన్నారు. ఒక్కసారి కళ్ళుమూసుకొన్నాను. వెయ్యి జ్యోతులు కళ్ళముందు వెలి గాయి. గుళ్ళో గంటలన్నీ ఒక్కసారి కంగుమని మోగాయి. ఎదురు గుండా నా ఏడుగురు పిల్లలు నా భార్య చేతులో కొబ్బరికాయ చెక్క కోసం చుట్టూ చేరి పెనగులాడుతున్న దృశ్యం కళ్ళకు కనబడింది. ఎప్పటికో యీ దారిద్ర్యానికి అంతం ? మరో దృశ్యం... .. జీవితం లోని కష్టాల ఫలితంగా బెరడుకట్టిన హృదయాలతో శిలాప్రతిమల్లాగ

మేష్టారు దంపతులు ... .. పంశ్యచుట్టూ దీనంగా నిలబడ్డ పెద్దకొడుకూ,  
 తల్లిలేని నలుగు రఖాగ్యవు మనవలు, కాలాని కెదురీత లీదుతూ  
 కుటుంబంకోసం త్యాగంచేస్తున్న రెండోకొడుకూ క్షయరోగంతో  
 చావు కెదురుచూస్తున్న మూడోకొడుకూ బ్రతుకె తెరువుకోసం మృత్యు  
 వుకి తల్లిగి సైన్యంలో చేరిన నాల్గోకొడుకు భావి జీవితాలనుగురించి  
 అమాయకంగా మధురస్వప్నాలు కాంచే బాల్యావస్థలోనున్న ఆఖరి  
 కొడుకు, చిన్నకూతురు, దారిద్ర్యఫలితంగా పండు యావనాన్ని  
 ముసలిభర్తల చేతులలోబెట్టి తీరని కోరికలో అవమానంతో కుమిలి  
 కుమిలి ఏడ్చే యిద్దరు కూతుళ్ళు, అంతకంటే అభాగ్యురాలైన బాల్య  
 వితంతువు, జీవిత మొక దీర్ఘ దుస్వప్నంగా పరిణమించిన గర్భవతైన  
 కొడలూ కనబడారు హుఁ ... .. ఆయనికి దేవుడుమీద నమ్మక  
 మేముంటుంది! దేవుడే వుంటే ... దొంగవర్తకుల మీదచూపెట్టినదయ  
 యిలాంటి కష్టజీవులమీద చూపెట్టడేం ? ఇంతలో మరో దృశ్యం ...  
 మెట్ల పొడుగునా గుడ్డలు పరచుకొన్న కుంటి, గుడ్డి, మూగ బిక్కుకు  
 లందరూ ఒకసారి దీనంగా ఎలుగెత్తి ఆరుస్తున్నారు. 'ముందర మాకేసి  
 చూసి తర్వాత దేవుణ్ణి చూడండి. ఆలయద్వారం ముందరే దేవుడు  
 పాదాల దగ్గరే ఆకలితో మలమలమాడి చస్తున్నాం. దేవుడు చేసేదేమీ  
 లేదు మనిషికి మనిషే దిక్కు. ధర్మంచేసి వ్రాణాలు రక్షించండి ...  
 బాబూ! అంటూ యాత్రికుల కాళ్ళ కడపడుతున్నారు మేస్తూరి మాటలు  
 జ్ఞాపక మొచ్చాయి. 'మాన వుడికి అతీతమైం దేదీలేదు. తల్చుకుంటే  
 ఈ లోకాన్ని స్వర్గతుల్యంగా జేయగలడు. కాని తన స్వార్థాన్ని వర  
 స్కరించుకొని దేవుడనే సాకుతోటి తన జాతి ధర్మాన్ని తన బాధ్య  
 తని అతిక్రమిస్తున్నాడు' అవును. దేముడో మిథ్యలినీ రజువు  
 చేయడానికి ఈ ధనవంతుల స్వార్థాన్ని నిరూపించడానికి  
 ఈ గుడి నంటిపెట్టుకొని భయంకర నరకాన్ననుభవిస్తున్న  
 ఈ నిర్భాగ్య భిక్షుకలే ప్రత్యక్ష నిదర్శనాలు ... .. ఇంతలోనే మరో  
 దృశ్యం ... .. బేడకాసు మార్చి ఆరు కానులు ధర్మం చేసిన భద్రయ్య  
 ఆ కుంటివాడికి ప్రాణం విసిగి ఓ కానీ వేదా మనకొంటుంటే

అడ్డంపచ్చిన ఆఫీసర్ ఆ రెండు డబ్బులూ ఆ విఘ్నేశ్వరుడి విగ్రహం  
 ఎదుట తన అవసరానికి తిసుకొన్నాడు. న్యాయంగా అందులో ఓ  
 కాని ఆ కుంటాడి గుడ్డమీద పడవలసింది. మేష్టా రన్నట్లు నిజానికి  
 మనిషికి డబ్బుమీద వున్న నమ్మకం దైవమీద లేదు. తన అహం  
 భావంచేత ఆ కుంటాడికి అక్కడ కానీ వెయ్యనివ్వలేదు న్యాయార్జితం  
 కాని సొమ్ముతో తనుచేసిన యాత్రలు, పూజలు, దానాలు, ఆ దేముడు  
 కళ్ళుమూసుకొని స్వీకరిస్తాడనే చేసేడా? కాదు. మేష్టారు చెప్పిందే  
 నిజం. మానవుడు ముందర రూపాయ అణా పైసలు లెక్క పెట్టుకుని  
 తర్వాత ముక్తి మార్గం ఆలోచిస్తాడు. పైగా గతిలేక ముష్టికునే  
 వాళ్ళని తిట్టేడు... హూఁ... మేష్టారన్నట్లు ఈ ఆఫీసరు మాత్రం ముష్టి  
 వెధవకాడూ ! ఆ కుంటాడు చేతిలో పడే కానీ తను లాక్కున్నాడు  
 ఆ దౌర్భాగ్యపు కుంటాడు ముష్టి వెధవ వాతే, వాడి కానీ లాక్కున్న  
 వాడే నే మనాలి ?

నేను మళ్ళీ కళ్ళు తెరచే టప్పటికి ఆలయ మండపం యధా  
 తథంగా వుంది. ఇంకా వాళ్ళిద్దరూ సంతాన స్తంభాన్ని కావిలించు  
 కునే వున్నారు,

